

Guşuň süýdi / satiriki hekaýa

Category: Hekaýalar, Kitapcy, Satiriki hekaýalar

написано kitapcy | 23 январа, 2025

Guşuň süýdi / satiriki hekaýa GUŞUŇ SÜÝDI

Ýekşenbe günüdi, başga-da güýmenje tapman, jygyllýk bazaryna bardym. Baý-ba-a! Halal saňa! Bu-ýa jygyllýk däl-de durşuna mygyllýk, how! Märekeden ýaňa başyň-gözüň aýlanýar. Kim satýa, kim alýa, biler ýaly däl. Gökli gutap iýýän-de bar, agarana çörek batyrynyp symyşlap oturan-da kän.

Esasy bir bellemeli zat, guwandyrjy hadysa olam jygyllýga baranladyň togsan prosentiniň zenan maşgalalardygy.

Dogrudanam, bu erbet däl. Gadym zamanda bazara aýal baryp bilmez ekeni. Haýsydyr bir harydyň bahasy bazaryň göterjeginden ýokary galyberse, «Haýt, serediň, haw, bazar jaýyň golaýynda aýal-ebtat bar bolaýmasyn» diýşip, kazykelanlar gan damýan gamçysyny bulap, gahar atyna atlanyberer ekenler. A indi beýle zatlar gümüne gitdi. Ertekä öwrüldi. Biz-ä ol zatlary aýtmaga-da ýaýdanýas, sebäbi il güljek.

Hawa, men jygylluga bardym. Märekäniň sili meni dagyň daşyny togalan ýaly südürläp, göni zenanlaryň gür ýerine eltip sokdy. Gelin-gyzlar menden utanyandyrlar öýdüp, uýalyp, gaýnadylan leňneç ýaly, dym-gyzyl boldum. Gyzyl-çyzyl geýimler başymy aýlady. Aýallardan biri:

– Wa-ýeý, bu bendäniň öýünde bazarçysy ýokmuka?! – diýip, ýanyndaky bir aýala ýüzlendi.

– Wah, ýokdur-la. Bolsa bu bende beýdip görgä galyp ýörmezdi-le – diýip, beýleki aýal jogap berdi.

– Özem utanýa, gyz. Burç ýaly gyzardy bende.

– Bu epeý göwresi bilen zad-a satybiljege meňzänok, gyz?!

– Satmak nämişlesin, aljakdyr.

Menem şol wagt gidere mümkinçilik tapman, oduk-buduk gören boluberdim. Bahasynu soraşdyrýan. Arzanrak dilän bolýan. Ötgeç diýýän. Garaz, dek duramok.

Bir görsem, ýaňky iki aýal ýuwaşlyk bilen golaýyma gelýärler.

– Aýu, adam, näme aljak?

– Be, näme al diýildikä, huşumam ýok – diýip, maňlaýyma elimi eltdim.

– Belki, seretseň ýadyňa düşer – diýip, aýallardan biri goltugundaky matalary görkezmäge durdy.

– Agam, mende-de üýtgeşik mata-marlak bar – diýip, beýleki aýal begres çabydyň iki ýanyny arkanlygyna serpdı. Bir aýdan zadym:

– Baý-ba, bu ýerde guşuň süýdünden başga zat bar-ow – diýdim.

– Weý, agam, bar zadyň bir üstüni gömme. Jygylykda guşuň süýdem tapylýar – diýip, aýallardan biri arkaýyn aýtdy.

– Hawa, hawa, guşuň süýdi näçe diýseň bar – diýip, beýleki aýal onuň sözünü tassyklady.

– Ýýak, garyndaşlam, nädäýdiňiz muny, heý, guşuň süýdem bazarda satylarmy?! Guş diýlen zady sygyrдыr öýdýäňizmi?! Ony höwlüm-höwlüm diýip sagup bolmaz ahyry – diýip, zenanlaryň howalasyny basmak isledim.

– Weý, agam, puluňdan gaçmasaň, guşuň süýdi mende bar – diýip, aýallardan biri korzinkasyna ýapyşdy.

– Getir alaýyn. Bir tonna-da bolsa, bahasyna bakman, nyrhyndan gorkman tutup götereýin – diýip, urdum haýbaty.

– Ine, agam, muňa guşuň süýdi diýerler – diýip, bir aýal esli şokolady elime berdi.

Görsem, ýaňky şokoladyň adyna «Guş süýdi» diýilýän ekeni. Özem daşary ýurduň önümi bolsa nätjek. Öz bahasy esli bar weli, jygylygyň nyrham özüňe belli, şony eşidip, depe saçym itden gorkan pişigiň tüýi ýaly syh-syh boldy. Men aljyrap, nätjegimi bilmän, gepimi çasyryp başladym.

– Maňa sprawka gerekdi. Ol-a sizden tapylmasa gerek?! – diýdim.

– Weý, agam geregiň sprawka bolsa tapaýarys – diýip, ýaňky aýallaryň biri ynamly gürlledi.

– Men çagalarym üçin ýardam pul alýadym. Şoňa öý uprawleniýesinden sprawka gerekdi – diýdim.

– Ine, sprawka. Ştampy, peçaty bar. Özem ýörite blanka ýazylan. Sen şu ýere özüňe gerek öý uprawleniýäň nomuryny goýaý. Inen bu boş ýere-de çagalaryňyň adyny ýaz. Haýsy ýeriň buhgalteriýasyna eltmeli bolsaň, ine, aşakda boş ýer bar.

Отур-да öýüñde dolduraý – diýip, aýallardan biri maňa sprawka satjak boldy. «Tumşugyna kakylmaýan peýdakeşleriň, aňsat eklenjiň höküm sürýän jygyllygynda her zat bolar» diýip, howpurgap gaýdyberendirin.

Gurbangylyç HYDYROW. Satiriki hekaýalar